

## మనిషి-మర

హైదరాబాద్ లో అందర్నాటియ రోబోట్ల ప్రదర్శన జరుగుతోంది. రోబోట్లను అంటే మరమనుషులను అద్భుతంగా అభివృద్ధిచేసిన దేశం జపాన్. ఇంట్లో పనిమనుషుల కింద ఆఫీసులో బాయ్ల కింద రోబోట్లను వినియోగించడం అక్కడ సర్వ సామాన్యం అయింది. అంతేకాదు. ఉష్ణం ఎక్కువగావుండే ఉక్కు ప్యాక్షరీలు, లోతైన గనులు, అణు విద్యుత్ కేంద్రాలు వంటి మనుషులకు ప్రమాదకరము, కష్టసాధ్యమూ అయినటువంటిచోట్ల మనుషుల బదులు రోబోట్లచేత పనిచేయించడం పరిపాటి ఈయింది.


ఈ విధంగా అనేక రకాల సేవలను రోబోలద్వారా అభివృద్ధి చెందిన చెందుతున్న దేశాలన్నీ పొందుతున్నా జపాన్ మాత్రం అగ్రగామిగా ఉంది. అందువల్ల సహజంగా జపాన్ స్టాల్లోని రోబోట్ల విన్యాసాలను చూడడానికి విపరీతంగా జనం వస్తారు. అయితే ఈ ప్రదర్శనలో ఆండ్రప్రదేశ్ ఎలక్ట్రానిక్ అసోసియేషన్ ఏర్పాటు చేసిన స్టాల్ జపాన్ స్టాల్ను కంటే ఎక్కువగా ఆకర్షించడం మొదలుపెట్టింది. ఇందుకు కారణం మనుష్యులు వ్యక్తంచేసే కోర్కెలకు ప్రతిస్పందించి వెంటనే వాటిని తీర్చడం అక్కడ వున్న రోబోట్ల ప్రత్యేకత. అంతేకాదు ఆ రోబోట్లు మాట్లాడగలవు. ప్రశ్నలకూ సమాధానాలు ఇవ్వగలవు కూడా ఈ విధమైన రోబోట్లు ఒక వింత అయితే అటువంటివాటిని రూపొందించినది ఒక అతివ కావడం అంతర్జాతీయంగా సంచలనం సృష్టించిన అంశం. ఆమె ఎవరో కాదు డాక్టర్ వనజ. ఎలక్ట్రానిక్స్లో ప్రియోగ్రాడ్యుయేట్.

ఆ సాయంత్రం ఆ ఎగ్జిబిషన్లో శాస్త్రీయ చర్చా గోష్టిని ఏర్పాటుచేశారు. అందులో వివిధ దేశాల శాస్త్రజ్ఞులు తాము రూపొందించిన రోబోట్లలోని ప్రత్యేకతలను గూర్చి ప్రసంగిస్తారు. ఇతర శాస్త్రజ్ఞులూ, ప్రేక్షకులు అడిగిన ప్రశ్నలకు సమాధానమిస్తారు. ఆ గోష్టిలో వివిధ దేశాల శాస్త్రజ్ఞులు తమ రోబోట్లలోని ప్రత్యేకతలను వివరంగా చూపారు.

కొంతసేపటికి ఎ.పి. ఎలక్ట్రానిక్ అసోసియేషన్ వారి వంతు వచ్చింది. దాని తరపున మాట్లాడడానికి డాక్టర్ వనజ లేవారు.

పోలులో నూది వడితే వినబడేటంతటి నిశ్శబ్దం అలముకుంది.

"ఇతర రోబోట్లకంటే మా రోబోట్లకు ఒక ప్రత్యేకత ఉంది. ఇవి మనతో మాట్లాడగలవు. మన



ప్రశ్నకు సమాధానాలు చెప్పగలవు. మనం పైకి వ్యక్తం చేసిన కోర్కెలను వెంటనే నెరవేర్చగలవు. చూసేవారికి ఇవి జీవం వున్న మనుషులేమోననిపిస్తుంది.” అంటూ “సేవక్... ఇలారా” అని పిలిచింది.

వెంటనే సైడ్ కర్టెన్ లోంచి మనిషి ఆకారంలో వుండి, మనిషిలాగే దుస్తులు వేసుకున్న మరమనిషి చకచకా ఆమె బల్ల దగ్గరకివచ్చాడు. ముఖం చేతులు లోహంతో చేసినట్లు స్పష్టంగా కనిపిస్తోంది. ముఖంలో చిరునవ్వు ముద్రేసినట్లు అలాగే ఉండిపోయింది.

“నీ పేరు ఏమిటి?” అని అడిగింది డాక్టర్ వనజ ఇంగ్లీషులో.

“సేవక్ మాడమ్” అని బదులిచ్చాడు ఆ మరమనిషి కుడి చెయ్యి కొంచెం పైకి ఎత్తి తల కొంచెం దింది.

హాలులో కరతాళ ధ్వనులు మిన్నుముట్టాయి.

సద్దుమణిగాక “వీరందరూ నిన్ను చూడాలని వచ్చారు. అందరికీ నమస్కారం పెట్టు” అంది అవిడ మళ్ళీ ఇంగ్లీషులో.

సేవక్ రెండుచేతులూ ఎత్తి నమస్కారం పెట్టా అందరివైపు చిరునవ్వు నవ్వుతూ అర్థవృత్తాకారంలో తిరిగి “ఐయామ్ వెరీ గ్లాడ్ టూ మీట్ యూ” అన్నాడు.

హాలులో మరింత ఎక్కువగా చప్పట్లు మ్రోగాయి.

అ సద్గుణుణిగాక ప్రేక్షకులలోనుంచి ఒకవ్యక్తి లేచి “మాడం ఇదంతా ఫ్రాడ్ అని నా అనుమానం మనిషికి మీరు రోబోట్లాగా వేషం వేసి ఇలా నాటకం ఆడుతున్నారేమో లేకుంటే మరమనిషి ఎలా మాట్లాడగలుగుతాడు. మన మాటలను ఎలా అర్థం చేసుకుంటాడు?” అని గట్టిగా ప్రశ్నించాడు. వనజ లేచింది. “జెంటిల్ మాన్. మీ కొచ్చిన అనుమానం సబబైనదే. మీకే కాదు ఈ అనుమానం ఇంచుమించు అందరికీ వస్తుంది. నా ప్రసంగం అయిన తర్వాత నేనెలాగూ ఎవరూ అడక్కుపోయినా ఈ అనుమానాన్ని నివృత్తిచేసి ఉండేదాన్ని అడిగారు కనుక ఇప్పుడే తీరుస్తాను” అంటూ సేవక్ దగ్గరికి వెళ్ళింది. సింపుల్ గా అ రోబోట్ నుంచి తలని, చేతులనీ వేరుచేసింది. లోపలన్నీ ఎన్నో చిన్నచిన్న యంత్రసామగ్రి ఉంది. అందరి అనుమానం నివృత్తి అయ్యాక తిరిగి రోబోని యధాప్రకారం కూర్చింది.

“జెంటిల్ మాన్ ఇందులో ఫ్రాడ్ ఏమీలేదని మీకు నమ్మకం కలిగిందనుకుంటాను. ఇంకా ఎవరికైనా అనుమానం ఉంటే దగ్గరికి వచ్చి స్వయంగా ఓపెన్ చేసి పరీక్షించుకోవచ్చు” అంది ఆమె.

“అవసరంలేదు ఇది ఎలా సాధించారో చెప్పండి” అని ప్రేక్షకులలోనించి మూకుమ్మడిగా ఎందరో అరిచారు.

వనజ చెప్పడం ప్రారంభించింది.

“జెంటిల్ మెన్ రోబోట్లకు ఏ భాషనైనా నేర్చవచ్చు. అయితే సైన్స్ రంగంలో ఇంగ్లీషుకి వున్న స్థానాన్ని అంతర్జాతీయంగా ఆ భాషకి ఉన్న ప్రాధాన్యత అనుసరించి దీనికి ఇంగ్లీషులోనే నేర్పాం. ఇంగ్లీషులో టెసిక్ వర్క్ 750 వరకూ ఉన్నాయి. అంటే ఈ ఏడువందల యాభై మాటలూ నేర్చుకుంటే దైనందిన వ్యవహారాలకి అవసరమయ్యే భాష అంతా వచ్చినట్లే. ఈ పదాలలోంచి తరచుగా అవసరమయ్యే వాక్యాలను ప్రశ్నలు, సమాధానాలుగా కూడా తయారుచేసి వీటన్నింటినీ రోబోట్ లో ఉన్న కంప్యూటర్ కి ఫీడ్ చేశాం. ఆ వాక్యాలని నియమిత రేంజిలో ఉచ్చరించినప్పుడు అని సిగ్నల్స్ గా మారి వాటికి అనుగుణమైన ప్రతిస్పందనలు ఏర్పడుతాయి. వాటికి అనుగుణంగా నడుచుకుంటుంది రోబోట్. వంటకి కావలసిన సంబారాలన్నీ దగ్గర ఉంచి వంటచేసే విధానాన్ని దీనికి ఫీడ్ చేస్తే మనం అడిగినప్పుడు కావలసిన వంటకాలు చేస్తుంది. అంతేకాదు. ఇలా చేస్తే బాగుంటుందని మనం పైకి అనుకుంటే వెంటనే దానిని చేసి చూపిస్తుంది కూడా. ఇదంతా ఇందులో వుండే మినీ సూపర్ కంప్యూటర్ మూలంగా సాధ్యం అయింది. ఒక విధంగా చెప్పాలంటే పరిమితమైన రేంజిలో ఈ రోబో ఆలోచించి అవసరమైన నిర్ణయాలు తీసుకోగలదన్నమాట. ఈ విషయంలో మా సంస్థ ఇతర దేశాలకంటే ఘనవిజయాలు సాధించింది. ఈ విజయోత్సాహంతో మేము కేవలం మనసులో ఆలోచనలను గమనించి వాటిని అమలులో పెట్టే రోబోట్లసృష్టికి ప్రయత్నాలు చేస్తున్నాం”

పోలులో చప్పట్లు మారుమ్రోగాయి. అవి తగ్గాక మేడం “మీ రోబోట్ కి ‘సేవక్’ అని ఎందుకు పేరు పెట్టారు?” అని అడిగారు. ఎవరో.

“సింపుల్ మనకి ఎన్నోరకాలుగా సేవలు అందిస్తోంది కనుక. ‘సేవక్’ అని పేరు పెట్టాం. సంతోషంగా సేవలు చెయ్యాలి కనుక దానికి నిత్యమూ చిరునవ్వు అలంకారంగా ఉండేటట్లు ముఖాన్ని రూపొందించాం” అని వివరించింది వనజ.

మరికొన్ని ప్రశ్నలకు సమాధానం చెప్పాక ఆ నాటి గోష్టి విజయవంతంగా ముగిసింది.

\* \* \* \*

భారతదేశంలో ఆడవారికి అన్ని రంగాలలోనూ పురుషులతో సమానమైన అవకాశాలున్నాయి. వైమానిక రంగంలోకూడా ఎన్నో దేశాలలోకంటే భారతదేశంలోనే స్త్రీ పైలెట్లు ఎక్కువగా ఉన్నారు. ఇలాగే అంతరిక్ష శాస్త్రంలో ఎంతో అభివృద్ధి సాధించిన మన దేశం గ్రహాంతరయానానికి కూడా పథకాలు వేసింది. సౌరకుటుంబంలో చివర్నవున్న ప్లూటోకి మానవ సహిత అంతరిక్షనౌకను పంపాలని పథకం వేసింది భారతప్రభుత్వం. మరో విశేషమేమిటంటే ఈ యాత్రలో పాల్గొనే నలుగురూ స్త్రీలే కావడం. అందుకు తగిన వ్యక్తుల ఎంపిక జరిగింది. పైలట్లనుంచి కెప్టెన్ సుచేత, కెప్టెన్ సుహాసిని ఎన్నికయ్యారు. ఎలక్ట్రానిక్స్ రంగంనుంచి డాక్టర్ వనజ, జియాలజీ విభాగం నుంచి డాక్టర్ లతలను సెలెక్టు చేశారు. డాక్టర్ సుహాసిని కున్న ఆదనపు అర్హత ఆమె నుంచి అమెచ్యూర్ అస్ట్రానామర్ కావడం. వీరందరి ఎంపిక పూర్తి అయ్యాక వారికి ఏడాదిపాటు అంతరిక్షయానంలో ప్రత్యేక శిక్షణనిచ్చారు.

షార్ కేంద్రంనుంచి అంతరిక్ష నౌకను ప్రయోగించడానికి ఏర్పాట్లు అన్నీ సక్రమంగా పూర్తి అయ్యాయి. గతంలో అంతరిక్ష ప్రయోగాలకు మనదేశం, అమెరికా సహాయంకాని, రష్యా సహాయం కాని తీసుకునేది ఇప్పుడు ఈ రంగంలో ఎంతగానో అభివృద్ధి చెందడంతో ఎవరి సాయం లేకుండా ప్రయోగాలు చేయగలుగుతోంది. అలాగే గతంలో మనకి సమీపంలోనున్న అంగారక, శుక్రగ్రహాలకి వెళ్ళడానికే అంతరిక్ష నౌకలకు సంవత్సరాలు పట్టేది.

ఇప్పుడు ఈ రంగంలో జరిగిన అద్భుతమైన అభివృద్ధి మూలంగా చిట్టచివర్న ఉన్న ప్లూటోకి వెళ్ళిరావడానికి నాలుగు సంవత్సరాలు సరిపోతోంది. ఈ అంతరిక్ష యాత్రలో “సేవక్” తరహా రోబోట్లకు ప్రముఖస్థానం ఉన్న విషయం వేరే చెప్పనక్కరలేదు. అంతరిక్ష యాత్రలకు కావలసిన ఆహారపదార్థాలను ఇవి కృత్రిమంగా తయారుచేసి ఇస్తుంటాయి. అలాగే హైడ్రోజన్, ఆక్సిజన్ల నుంచి నీటిని తయారుచేస్తాయి. యాత్రికులకు కావలసిన సకలసదుపాయాలు చూస్తాయి. “యమ” అని పేరుపెట్టిన ఈ అంతరిక్షనౌకలో డాక్టర్వనజ రూపొందించిన “సేవక్”ని ఉంచారు. ప్లూటోకి మనవారు పెట్టిన పేరు “యమగ్రహం”. అందుకే “యమ” అని పేరు పెట్టారు.

\* \* \* \*

నిర్ణయించిన రోజున శ్రీహరికోటలోని షార్ కేంద్రంనుంచి “యమ” బయలుదేరింది. దానిప్రయోగాన్ని భారతప్రధాని, ఆంధ్రప్రదేశ్ ముఖ్యమంత్రితో సహా ప్రముఖులెందరో వీక్షించారు. వేలాది ప్రజలు సరేసరి. “యమ” నియమ ప్రకారం ప్రయాణం సాగిస్తోంది. ఏ విధమైన అవాంతరాలూ లేకుండా నవ్వంగా సాగుతోంది.

యమ అంగారకుని దాటింది.

అంగారకునికి, బృహస్పతికి మధ్యనున్న వేలాది అల్పగ్రహాలను (ఆస్టరియాడ్ బెల్ట్) దాటింది. నిజానికి ఈ బెల్ట్ను దాటడమే చాలా కష్టం. ఎందుకంటే కొన్నివేల అల్పగ్రహాలు వివిధ కక్ష్యలలో

పరిభ్రమిస్తుండే ఈ ప్రాంతంలో ఏ అల్పగ్రహం, అదెంతటి చిన్నదైనా, అంతరిక్ష నౌకను ఢిక్కంటే అంతే సంగతులు.

ఈ ప్రమాదాల్ని నివారించడానికి ఎన్నెన్నో జాగ్రత్తలు తీసుకుంటారు. ఎన్నో ఏర్పాట్లు చేసుకుంటారు కాని అనుకోని ఉత్పాతం సంభవించవచ్చు. అప్పుడు ఎవరూ ఏమీ చేయలేరు. అటువంటి ప్రమాదకరమైన నైతరణివంటి ఆస్టిరియాడ్ బెల్ట్ను దాటి విజయవంతంగా బయటపడగలిగింది యమ. తర్వాత ఏ ఇబ్బంది లేకుండా బృహస్పతి గ్రహాన్ని కూడా దాటి శనిగ్రహంవైపుగా దూసుకుపోసాగింది.

అయితే ఊహించని ప్రమాదం ఎదురైంది ఈ స్థితిలో అంతకు ముందు గుర్తించని తోకచుక్క ఒకటి ఆ మార్గంలో ఎదురుగా బ్రహ్మాండమైన వేగంతో వస్తోంది. అది కనుక గ్రుద్దుకుందంటే యమ తునాతునకలైపోవడం ఖాయం. చిన్నచిన్న ఉల్కలనైతే వాటిని అంతరిక్ష నౌకనుంచే పేల్చివేయవచ్చు లేదా వాటిని మిస్సైల్స్ తో ఢీకొట్టి వాటి గతి మార్చి దూరంగా పోయేట్లు చేయవచ్చు. కాని తోకచుక్కల కేంద్రకంలో కొన్నిమైళ్ళ వ్యాసం ఉన్న శిలలు ఉంటాయి. అందువల్ల వాటిని ధ్వంసం చేయడం కానీ, వాటిదారి మళ్ళించడం కానీ సాధ్యంకాదు. ఇంక మిగిలిన ఏకైకమార్గం అంతరిక్ష నౌక మార్గాన్ని తప్పించి ఢిక్కంటే ప్రమాదాన్ని నివారించడమే.

వెంటనే కెప్టెన్ సుచేత కంప్యూటర్ దగ్గరికి వెళ్ళి ఆ తోకచుక్క పరిమాణం, అది వస్తున్న వేగం అది తమ నౌకను సమీపించడానికి తీసుకునే సమయం వంటివాటిని గణించసాగింది. వాటి ఆధారంగా తమ నౌకని ఎంత వేగంతో, ఎంతకోణంలో పంపాలో నిర్ణయించడం జరుగుతుంది. నిమిషాలలో కంప్యూటర్ ఆ వివరాలన్నింటినీ పొందుపరచింది. తమ నౌక మార్గాన్ని మార్చవలసిన సమయాన్ని కూడా సూచించింది.

కంప్యూటర్ చెప్పిన సమయం ఆసన్నమయింది. ఎదురుగా తోకచుక్క బ్రహ్మాండమైన వేగంతో, బ్రహ్మరాక్షసిలాగా వస్తోంది. సమయానికి రాకెట్ ని పేల్చి కంప్యూటర్ నిర్ణయించిన కోణంలో యమమార్గాన్ని మార్చారు.

కాని ఎక్కడో ఏదో లోపం జరిగింది. తోకచుక్క యమని ఒక ప్రక్కగా రాసుకుంటూ మహావేగంతో దూసుకుపోయింది. ఆ తాకిడికి నౌకలోని ట్రాన్స్మీటర్ తో సహా ఎన్నో యంత్రాలు దెబ్బతిన్నాయి. ట్రాన్స్మీటర్ చెడిపోడంతో భూమితో సంబంధాలు ఆగిపోయాయి. యంత్రాలు దెబ్బతినడంతో తదుపరి ప్రయాణానికి ఆటంకం ఏర్పడింది. "యమ" అంతరిక్షంలో పల్లీలు కొట్టసాగింది.

ఆ షాక్ నుంచి తేరుకున్నాక తదుపరి కర్తవ్యం గురించి చర్చించసాగారు ఆ నలుగురూ.

టెలిస్కోప్ లోంచి చూసింది కెప్టెన్ సుహాసిని.

"ఇప్పుడు మనం శనిగ్రహమండలంలో ఉన్నాం. దానికి అతిపెద్ద ఉపగ్రహమైన టైటాన్ మనకి కమీషంలో ఉంది" అని చెప్పింది ఆవిడ.

"పడ్డవాడు అంటులెన్స్ కిందపడ్డట్లు ఇది చెడులో మంచి. నిజానికి మనం ఇప్పుడు అంతరిక్షంలో బందీలుగా ఉండిపోయాం. దెబ్బతిన్న యంత్రాలతో ముందుకి పోవడం అసాధ్యం. భూమితో సంబంధాలు తెగిపోయాయి కనుక వారికి మన పరిస్థితి తెలియచేయలేం. మనకి ప్రమాదం సంభవించిందని వారు

ఊహించి మనకోసం రెస్క్యూటీంలను పంపి వారు వచ్చేసరికి మనం ఇందులో శవాల్లా మారుతాం. ఈ పరిస్థితిలో మనం టైటాన్ మీద తప్పనిసరిగా దిగడంతప్ప మరోమార్గం లేదు” అంది కెప్టెన్ సుచేత. అట్టి పరిస్థితిలోనూ ఆమెలోని హాస్యం తొంగిచూసింది.

“టైటాన్ మీదనా!” అంది వనజ.

“అదే మంచిది. దానిమీద మన భూమిమీదలాగే నీరుంది. వాతావరణం ఉంది. జీవంకూడా ఏదో రూపంలో ఉండవచ్చు. అక్కడికి క్షేమంగా జేరితే భూమిమీద మనవారు మన సంగతి తెలుసుకుని వచ్చేదాకా ప్రాణాలతో ఉండవచ్చు” అంది లత తనకున్న పరిజ్ఞానంతో.

‘ఆమె చెప్పింది నిజం. టైటాన్ మనం జీవించడానికి అన్నివిధాలా అనువుగా ఉంటుంది’ అంది సుహాసిని.

వెంటనే కెప్టెన్ సుచేత కంప్యూటర్ ద్వారా లెక్కలువేసి ఏ సమయంలో రాకెట్ ను ఏ యాంగిల్ లో పేల్చాలో నిర్ణయించింది.

సరిగ్గా ఆ సమయానికి రాకెట్ ని ప్రేల్చారు.

యమ టైటాన్ దిశగా దూసుకుపోసాగింది.

వారంరోజులు గడిచాయి.

యమ టైటాన్ కు బాగా చేరువయింది.

సమయానికి రెట్రో రాకెట్ లను పేల్చి యమ వేగాన్ని అదుపుచేసి నెమ్మదిగా టైటాన్ మీద దిగేట్లు చేశారు.

వారి దిగిన ప్రదేశం కొండలూ, గుట్టలూ, గతుకులూ లేకుండా సమతలంగా ఉంది. పెద్ద చెట్లు లేవు కాని పొదలు, చిన్న చిన్న దుబ్బులు ఉన్నాయి. ఆ మొక్కలేవీ భూమిమీద ఉన్నట్టివి కావు. పైగా వాటి ఆకులూ, కాండం, ఆకుపచ్చ బాగా తక్కువగా ఉండి ఎక్కువభాగం తెల్లగా ఉన్నాయి.

“ఇక్కడ సూర్యరశ్మి బాగా తక్కువగా వస్తుందిగా. అందువల్ల తగినంత క్లోరోఫిల్ లేక ఇవి ఇలా ఉన్నాయి” అంది లత వాటిని చూపిస్తూ.

నడినెత్తిన శనిగ్రహం దేదీప్యమానంగా మెరిసిపోతుంది.

ఆ కాంతిలో వెలుగుందే కాని వేడిలేదు. దాని వెన్నెలలు టైటాన్ ని ముంచెత్తుతున్నాయి.

నేలమీద అక్కడక్కడ చిన్నచిన్న గుంటలు, చెరువులు వంటివి ఉన్నాయి. వాటిలో స్వచ్ఛమైన నీరుంది.

“ఇంక ఇక్కడ మనం సేవక్ సహాయంతో ఒక చిన్నఇల్లు కట్టుకోవాలి” అంది వనజ.

“నిజమే. ఆ ఇరుకు రూములో ఎంతకాలం ఉండగలం?” అంది లత. త్వరలోనే అక్కడ దొరికిన కట్టెలూ, రాళ్ళూ వంటి వాటితో ఒక చిన్న ఇల్లు ఏర్పరుచుకున్నారు.

అక్కడి మొక్కల్ని పరీక్షించి అవి విషపూరితం కావనీ, ఆహారంగా ఉపయోగపడ్తాయనీ

తెలుసుకున్నారు. ఇంక ఆహారసమస్య కూడా తీరినట్లే.

ఆ తర్వాత చెడిపోయిన యంత్రాలను బాగుచేయడానికి ప్రయత్నాలు మొదలుపెట్టారు.

నెమ్మది నెమ్మదిగా టైటాన్ మీద ఉండడానికి అలవాటుపడి పోతున్నారు. ఏపని చేయడానికైనా "సేవక్" సిద్ధంగా ఉన్నాడు.

ఒకరోజు "బాగా తలనెప్పిగా ఉంది. ఎవరైనా తల విసికితే బాగుండును" అంది వనజ.

అన్నదే తడవుగా సేవక్ వచ్చి ఆమె తల నొక్కసాగాడు,

"సేవక్ నువ్వు పిసకడం బాగానే ఉంది కానీ నీ ముఖంమీద నవ్వు ఎప్పుడూ ఉండడమే బాగా లేదు" అంది వనజ.

"దానికి నేనేం చేయనమ్మా. ఆ నవ్వు ఉంచింది మీరే" అన్నాడు సేవక్.

ఆ మరమనిషి సమయస్ఫూర్తికి అందరూ నవ్వుకున్నారు.

'అబ్బా ....దాహంగా ఉంది' అంది లత అవలిస్తూ. వెంటనే గ్లాసుతో మంచినీళ్ళు తెచ్చి ఇచ్చాడు సేవక్.

ఈ విధంగా ఎవరు ఏదికావాలని అంటే వెంటనే దానిని చేయడం మొదలుపెట్టాడు సేవక్.

ఒకరోజున సుహాసిని అంది. "మనకి భూమి నుంచి రెస్క్యూ టీం ఎప్పుడు వస్తుందో! ఎప్పుడు బయటపడ్తామో, చివరికి ఇక్కడే దిక్కులేని చావు దావాలేమో"నని.

"అదినరే ఇక్కడ మనుష్యులుండడానికి అనువుగా ఉంది. మనం నలుగురు ఆడవాళ్ళం అయిపోయాం. ఒక్క మొగవాడు ఉంటేనా ఇక్కడ మళ్ళీ మానవజాతిని అభివృద్ధి చేసి ఉండేవాళ్ళం" అంది సుచేత. ఇది జరిగిన కొద్ది రోజులకే ఆమె కోరిక ఫలించే విధంగా మరో అంతరిక్ష నౌక వచ్చి వారికి సమీపంలో దిగింది.

నలుగురూ అత్రంగా దాని దగ్గరకి పరుగెత్తారు.

అందులో ఒకే ఒక అంతరిక్ష యాత్రికుడున్నాడు. ముప్పయ్యేళ్ళుంటాయి. అతనూ భూవాసియే. లపూళా అమెరికన్ అయి ఉంటాడు. అతని నౌక కూడా ఏదో ప్రమాదంలో చిక్కుకుని ఉంటే విధిలేక ఇక్కడ దింపి ఉంటాడు.

అయితే షాక్ మూలంగానో, దేనివల్లనో గానీ అతను స్పృహలో లేడు. ఒకవిధంగా డీప్ కోమాలోనే ఉన్నాడు.

అతను ఎంతో అందంగా ఉన్నాడు. ఒక పురుషుడు వచ్చాడన్న సంబరం లేకుండా, అతను బ్రతుకుతాడో లేదోనన్న దిగులు పట్టుకుంది వారికి.

జాగ్రత్తగా అతన్ని తీసుకువచ్చి పడుకోబెట్టి సేవలు చేయడం మొదలుపెట్టారు. నలుగురూ అతన్ని కంటికి రెప్పలా చూసుకుంటున్నారు. చేతికివున్న వచ్చని చూసి అతనిపేరు "డిక్" అని తెలిసింది వారికి. వారి అల్లల ప్రకారం కావలసిన సేవలన్నీ చేస్తున్నాడు సేవక్.

రెండురోజులు గడిచింది. డిక్కి తెలివి రాలేదు కాని ప్రమాదం తప్పింది. కొద్దిరోజుల్లోనే స్పృహ వస్తుందన్న సూచనలు కనిపించాయి. ఆ నలుగురి ఆనందానికి అవధిలేదు.

ఆ రోజు నలుగురూ కూర్చుని మాట్లాడుకుంటున్నారు.

“మనం కోరుకొన్నట్లు అందగాడైన మగవాడు వచ్చాడు. సుచేతకి అతనిమీద మోజన్న విషయం నాకు తెలుసు. కాని అతను ఆమెకే సొంతం అయితే ఎలా?” అంది సుహాసిని.

“నాకంత స్వార్థం లేదు. మీరు మాత్రం అతన్ని అనుభవించకూడదన్నానా?” అంది సుచేత.

ముందు అతనికి పూర్తిగా తెలివిరానీండే” అంది లత.

“మనం నలుగురం సమానమే. మనకి ఈర్ష్యలు అసూయలు వద్దు. అందువల్ల డిక్కిని మనం నలుగురం సమానంగా పంచుకుందాం” అంది వనజ.

సేవక్ చకచకా లోనికి వెళ్ళాడు.

చిరునవ్వు ముఖంతో కొద్దిసేపట్లో తిరిగివచ్చాడు.

డిక్కిని నాలుగు సమభాగాలు చేసి తెచ్చి వారి ముందుంచాడు. ఆ భయంకర దృశ్యం చూసేసరికి నలుగురూ కొయ్యబారిపోయారు. తెప్పరిల్లాక గోడుగోడున విలపించసాగారు.

వనజ అంది “మనం డిక్కిని సమానంగా పంచుకుందాం అన్నాంగా వెంటనే సేవక్ అతన్ని నాలుగు ముక్కలు చేసి తెచ్చాడు. ఇది మనం చేసిన భస్మాసుర సృష్టి. రోబోట్లు మనం చెప్పినవి అమలు పెట్టేట్లుండకూడదు. వెంటనే మెకానిజం మార్చేస్తాను” అంటూ సేవక్ వైపు వెళ్ళింది.

“ఇదే మనిషికి, మరకీ తేడా” అంటూ నిట్టూర్చింది లత.

“ఇందాక మెడనొప్పిగా ఉంది. ఎవరైనా పిసికితే బాగుండునని అందామనుకున్నాను. అన్నాను కాదు. వచ్చి నా గొంతు పిసికేవాడు సేవక్” అంది సుహాసిని.

“నయమే, సమయానికే మేలుకున్నాం. కాకపోతే నిష్కారణంగా డిక్ బలి అయిపోయాడు. మనం ఒంటరిగా మిగిలిపోయాం” అంది సుచేత.

సేవక్లో ప్రతిస్పందన పరికరాలు తీసేసివచ్చి తేలిగ్గా ఊపిరితీసుకుంది వనజ.

“ఇంక అడగకుండానే మనసులో ఆలోచనల్ని గ్రహించి స్పందించే రోబోట్ల నిర్మాణానికి నేను చేస్తున్న పరిశోధనలకు ఫుల్స్టాప్ పెట్టేస్తున్నాను”. అంది డిక్ వంక బాధగా చూస్తూ.

ఆంధ్రభూమి సచిత్ర మాసపత్రిక, జూలై 1988 ☆